

रामकालीन आदर्श कुटुंब व्यवस्था



सुखी संसाराचें चित्र

रामायण काळांत प्रत्येक कुटुंब सुखासमाधानांत होतें. रामराज्य सुखी व आदर्श राज्य. त्या काळांत आजच्यासारखें रुपयाचें अवमूल्यन करावें लागत नव्हतें व महागाईमुळें प्रजाजनांस त्रस्त व्हावें लागत नव्हतें. एकमेकांस सहाय्य करूं, अवघें धरूं सुपंथ हा त्या काळां सर्वांचा सहज मार्ग होता. कोणी कोणाला दूषण देत नव्हता व तसें कारणही उपस्थित होत नसे.

जातिभेद, वर्गभेद किंवा गरीब-श्रीमंत असा भेद नसल्यामुळें सर्व कुटुंबांत गृहस्थाश्रमाचा आनंद होता, त्यामुळेंच वर्गविग्रह नव्हता. कोणत्याही जातीच्या कुटुंबाकडे पाहिलें तर कोणीही सुतकी चेहरा असलेला पाहायला मिळत नसे. मुळें बुद्धिवान् आणि शुद्ध बुद्धीचीं होतीं आणि पत्नी कटु भाषण बोलणारी नव्हती. लुटणारे किंवा भाकरीचा तुकडा टाकलेला असेपर्यंतच प्रेम करणारे मित्र नव्हते, तर संकटांत खांदे देऊन मदत करणारे मित्र होते. प्रेमळ असणाऱ्या मालकाचें हृदय जाणणारे आणि आशाधारक सेवक होते. आजच्याप्रमाणें शेटला शिव्या देणारे, हाक मारल्यानंतर सुद्धां न येणारे आणि “मि० रामा” या उपाधीची अपेक्षा करणारे नोकर नव्हते. अशा तऱ्हेचा गृहस्थाश्रम कांहीं आकाशांतून पडत नसतो किंवा रामकालासाठीं ती ईश्वराची विशिष्ट देणगी सुद्धां नव्हती. तो काल कल्पनातीत परिश्रमांचा परिणाम होता. आज आपण इतक्या हीन अवस्थेला येऊन पोचलों आहोंत कीं आपली बौद्धिक आणि मानसिक शक्ती इतक्या संकुचित क्षेत्रांत वावरत आहे कीं, ज्यामुळें हें वर्णन आम्हांला कविकल्पना आहे असें वाटतें ! यावर आपला विश्वासच बसत नाही कीं, अशा तऱ्हेचा सुसंस्कृत समाज शक्य असेल काय ? याचें कारण असें कीं, एका बाजूला मुलांची रडारड, दुसऱ्या बाजूला शेजाऱ्यापाजाऱ्यांशीं भांडणें, काळजीमुळें निद्रानाश आणि जरा झोंप लागली तर ढेंकणाची गोरिला प्रवृत्ति, रेशनिंगचें रूक्ष भोजन या सर्व गोष्टी कमी पडल्यामुळेंच कीं काय त्यांत आणखी भ्रष्ट म्हणजे कठोर बोलणारी पत्नी, या गोष्टी नित्याच्या अनुभवाच्या आहेत.

एकमेकांवर निष्ठा

रामकालीन गृहस्थाश्रम आदर्श होते याचें कारण त्या काळांतल्या प्रत्येक व्यक्तीची एकमेकांविषयीं अव्यभिचारी निष्ठा हें होय. अव्यभिचारी निष्ठा हें सुखार्थें कारण आहे. ही निष्ठा कमी झाली कीं सुख कमी होणारच. आजच्यासारखे केवळ रुपये आणे पै यांचे संबंध नव्हते. विवाहसंस्थेच्या मूलभूत हेतूंचें पालन केलें जात होतें. लोक विवाह संस्थेचीं कारणें ओळखून वागत असत. मूलभूत हेतु नष्ट झालेले नव्हते. अनियंत्रित कामोपभोगावर कसें नियंत्रण ठेवावें याचा रामायणांत पूर्ण विचार केलेला होता. अशा तऱ्हेनें विवाहसंस्थेच्या मूलभूत हेतूंचा अभ्यास करून सामाजिक उन्नतीसाठीं त्यांचा स्वीकार करण्यांत आला होता.

स्त्रीपुरुषांचे संबंध निसर्ग नियमाप्रमाणें चालत असत, चालतात आणि चालणार. विवाहसंस्थेच्या अगोदर स्त्रीपुरुषांचे संबंध असे होते कीं, त्यांचें फल स्त्रीलाच भोगावें लागे, पुरुष सुद्धन जात. त्यामुळें पुरुषांना गोवण्यासाठीं विवाहसंस्था निर्माण करण्यांत आली कीं ज्यामुळें शुद्ध अंतःकरणानें बालक आणि स्त्री यांचें भरण-पोषण व्हावें. लग्न-विवाह-समाजाच्या कल्याणासाठीं आणि व्यक्तीच्या विकासासाठीं आवश्यक आहेत. संपूर्ण रामायण वाचून पाहिल तर व्यक्तीच्या सुखाकरितां झालेला विवाह कुठेंही पाहायला मिळणार नाही !

आज प्रेमाच्या ऐवजीं मोहच आढळून येतो. प्रेम एक स्वतंत्र तत्व आहे आणि मोह हें दुसरें स्वतंत्र तत्व आहे. पितळ सोन्याप्रमाणें दिसली तरी दोहोंत खूपच फरक असतो. प्रेम हें सोने आहे आणि मोह ही पितळ आहे. हा भेद आपल्या ध्यानांत येणार नाही, विद्वान् ऋषि-मुनि किंवा बुद्धिमान् माणसें यांतील भेद जाणूं शकतात. रामायणांत प्रेमाची सत्ता मान्य केलेली होती-मोहाची नव्हे.

पुरुष पैसा आणी व स्त्री घरसंसार चालवी. हा घरसंसार सुखानें चाले. पुरुषाच्या हातांत पैसा असला तर त्या पैशाचा वाटेल तसा दुरुपयोग होईल म्हणून स्त्रीच्या हातांतच पैशाची व्यवस्था ठेवण्यांत आली होती, परंतु आर्थिक स्वातंत्र्य कोणालाही नव्हतें. योगक्षेमाच्या प्रत्येक साधनांत स्त्रीनें धांवपळ केली पाहिजे, आर्थिक स्वातंत्र्य असलें पाहिजे वगैरे गोष्टी त्या काळांत नव्हत्या.

रामकाळांतील स्त्रिया

रामकाळांत स्त्रिया स्त्रियाच आणि पुरुष पुरुषच होते, म्हणून कुटुंब-व्यवस्था सर्वांत उत्कृष्ट तऱ्हेनें चालत असे. याच्या ऐवजीं स्त्री पुरुष आणि स्त्री-पुरुषासारखी झाली कीं कुटुंबसंस्था बिघडली म्हणूनच समजावी. स्त्रिया द्रव्य मिळवूं शकतात. पुरुषांचें काम स्त्रिया करूं शकतात.” असें लोक म्हणतात. स्त्रियांनासुद्धां यांत मोठे-

पणा वाटतो. स्त्रिया असें म्हणतात कीं, 'पुरुष जें करतात तें काय आम्हीं करूं शकणार नाहा ? नक्कीच करूं शकूं !' आणि ही गोष्ट सिद्ध करण्याचा प्रयत्न करतात. परंतु त्यांच्या सामर्थ्याच्या बाबतींत आम्हांला मुळींच शंका नाही. ही गोष्ट रामायणाला सुद्धां मान्य होती, त्यामुळेंच ज्यावेळीं रामानें जंगलांत जायचें मान्य केलें त्यावेळीं वसिष्ठांनीं स्पष्ट सांगितलें कीं,

आत्मा हि दारा सर्वेषां दारसंग्रहवर्तिनाम् ।

आत्मेयमिति रामस्य पालयिष्यति मेदिनी ॥

स्त्री हा पतीचा आत्माच आहे. सीता हा रामाचा आत्मा असल्यामुळें ज्यावेळीं राम वनांत जाईल त्यावेळीं सीताच राज्य चालवील. स्त्री राज्य करील हें सांगतांना वसिष्ठ बिलकूल डगमगले नाहीत. पतीच्या राज्यावर स्त्रीचा हक्क आहे—हें कैकेयीला माहित होतें त्यामुळें तिनें भरताला गादी मिळावी असा पहिला वर मागितला होता. हें योग्यच झालें कीं ज्यामुळें रामायणाची निर्मिति झाली; सीता राज्य घेईल कीं नाही हें निराळें. थोडक्यांत म्हणजे त्याकाळीं स्त्रियांना इतके हक्क होते. ही गोष्ट लक्षांत घेण्याजोगी आहे कीं वसिष्ठांसारखेसुद्धां असें म्हणतात कीं, "सीता अयोध्येचें राज्य चालवूं शकेल."

परंतु स्त्रिया जें करूं शकतात तें पुरुष करूं शकतील कीं नाही ? याचीच शंका आहे. स्त्रियांचें काम पुरुष करूंच शकणार नाहीत. गर्भधारण, अपत्यसंगोपन, त्यांचें शिक्षण या गोष्टी पुरुष कधींच करूं शकणार नाहीत. त्याचबरोबर जें जें सुंदर आहे, महान् आहे, दृढ आहे, उदार आहे, संगल आहे, पवित्र आहे थोडक्यांत म्हणजे ईश्वराजवळ नेणारें जें जें आहे तें पुरुषापेक्षां स्त्रीच चांगल्या तऱ्हेनें करूं शकेल आणि ही त्यांची शक्ति ज्या कामामुळें नाहीशी होईल अशा प्रकारचें कोणतेंहि काम स्त्रियांकडून करवून घेण्याची रामकालीन लोकांची तयारी नव्हती. त्यामुळेंच स्त्रीनें अर्थाजिन करावें यांत वैशिष्ट्य आहे, मोठेपणा आहे असें त्याकाळांत लोक मानीत नसत. स्त्रीजवळ प्रेम करण्याची आणि ज्याच्यावर प्रेम करील त्याला सर्वस्व अर्पण करण्याची शक्ति आहे. स्त्री डॉक्टर झाली नाही तरी चालेल, वकील झाली नाही तरीहि कांहीं विघडणार नाही, टाईपिस्ट तर होऊंच नये, परंतु स्त्रीनें, माता, सखी आणि सहचारिणी व्हावें. सुखदुःखांत भाग घेणारी, अश्रू पुसणारी स्त्री संसारांत नसेल तर पुरुषाचें काय होणार ? अशा तऱ्हेची स्त्री त्याकाळांत होती त्यामुळेंच संसार उत्कृष्ट तऱ्हेनें चालत असे.

स्त्रीला आर्थिक स्वातंत्र्य कशाकरिता पाहिजे हेंच लक्षांत येत नाही ? रामकाळांत मिळालेला पैसा स्त्री-पुरुष दोघांचा होता आणि पतिपत्नी वेगळीं नव्हती तर एकच होती.

विकृत कल्पना नव्हत्या

बस कंडक्टर पैसे देतो त्यावेळीं आपण डाव्या किंवा उजव्या खिशांत ते ठेवतो व त्याची आपण परवाही करत नाहीं. कुटुंबांत मानसिक ऐक्य असले तर स्त्रीला आर्थिक स्वातंत्र्याची गरजच नाही. मानसिक द्वैत-विभक्तपणा-आला कीं, आर्थिक स्वातंत्र्य आलेच. जग स्त्री जातीला फसवीत आहे. आणि भोळ्या भगिनी फसत आहेत. तूं स्वावलंबी हो हें सांगण्यांत पुरुषांची लबाडी आहे. यामुळे पैसा मिळविण्याचा असलेला संपूर्ण भार जो पुरुषावर आहे तो नाहीसा होतो. स्त्रीजातीच्या तर्फे मी वकिली करतो कीं, स्त्री आर्थिक क्षेत्रांत संचार करील परंतु घर आणि भोजन वगैरे इतर गोष्टींची सोय करा. हें सर्व सहकारी वृत्तीनें करणार आहांत काय ? किंवा हें सर्व वैज्ञानिक पद्धतीनें एखाद्या खोलींत करणार काय ? ही सर्व व्यवस्था केल्यानंतर स्त्रीला आर्थिक क्षेत्रांत जाऊं द्या. स्वागत करणें, पैसा मिळविणें, आणि घर संभाळणें असा दुहेरी तिहेरी भार पुरुष स्त्रियांवर लादित आहेत. त्या अशिक्षित आहेत. त्या भगिनींच्या हें ध्यानांत येत नाहीच परंतु सुशिक्षित महिलांना सुद्धां हें कळत नाही. जर गर्भधारण, अपत्यसंगोपन वगैरे कुटुंबाची व्यवस्था-निसर्गाने स्त्रीवर टाकलेल्या बोजाची व्यवस्था-दुसरीकडे होणार असेल तरच स्त्रियांना आर्थिक क्षेत्रांत संचार करायला कांहींहि हरकत नाही. नाहीतर ३ ओझे आहेच आणि शिल्लक राहिलेले ३ ओझे सुद्धां त्यांच्या डोक्यावर देऊन अर्थोपार्जनाच्या जबाबदारींतून सुटणाऱ्या सदृशस्था ! स्त्रीचा खरा उद्धार करायला निघालास खरा ? याज्ञवल्क्य वगैरे लोकांचे ठिकाणीं प्रेमच नव्हते आणि तुला एकदम प्रेमाचा उमाळा आला काय ? असें बोलणाराला पुन्हां असें विचारावयास पाहिजे कीं व्याक्तिगत अभिरुचीचे विचार नाहीसे केलेस काय ? त्याच प्रमाणें व्यवस्था केली आहे काय ? कारण कीं एवढें असेल तरच स्त्री आर्थिक क्षेत्रांत स्वैरपणें संचार करूं शकेल.

थोडक्यांत म्हणजे रामकाळाकडे दृष्टिक्षेप केला तर असें आढळून येईल कीं, रामकाळांत विकृत आध्यात्मिक कल्पना नव्हती त्याचप्रमाणें अनियंत्रित सुखोपभोग पण नव्हते.

मानवाला सुधारावयाचें तर आद्वैत पण तें कसें होणार ? कुटुंब हें एक युनिट होतें आणि कुटुंबांतले लोक स्वतःचा बौद्धिक, मानसिक आणि शारीरिक विकास करणाऱ्याचा प्रयत्न करीत असत, त्यामुळेच समाज पूर्ण विकसित होता. प्रत्येक मनुष्य एक युनिट संभाळील आणि साफ करील तर सर्व गांव स्वच्छ होईल आणि त्याच पद्धतीनें सर्व मानव जात शुद्ध होईल. त्याकाळीं प्रत्येक व्यक्ति बौद्धिक, मानसिक आणि शारीरिक विकास करीत असे.

पतीपत्नी संबंध

रामकाळांत लग्न म्हणजे केवळ बाह्य लग्न नव्हतें, तर मनाचें लग्न, हृदयाचें लग्न होतें. देहावर असलेलें प्रेम हें खरें प्रेम नाही. उद्यां रोगानें कुरूप झाला तर ? आपण देहापासून सुरवात करून देहातीत होऊं. देहांत राहिलेल्या आत्म्याला जाणून त्याची प्राप्ति करून ध्यावयास पाहिजे. पति फक्त देहाची पूजा करीत असेल तर पत्नीला अपमान वाटला पाहिजे. तात्पर्य आपण मातीचे गोळे नव्हत. गोळ्याच्या आंत असलेली उदात्तता आपण जाणली पाहिजे. पतीला पाहिल्याबरोबरच पतींतील दिव्यता पत्नीला दिसली पाहिजे आणि पत्नी दिसल्याबरोबरच पतीला स्वतःची पत्नी देवी वाटली पाहिजे. लग्न म्हणजे उपभोगाचें साधन आहे हें मानण्याचें मनुष्य जोंपर्यंत सोडणार नाही तोंपर्यंत दुःखें येणारच.

लग्न म्हणजे प्रेम आणि कर्तव्य करण्याकरितां संसाराच्या रणांगणांत उभे राहणे. लग्न समाजाचा आधार मानण्यांत येत असे. 'अतिथिदेवो भव' ही उपासना करण्यासाठीं कुटुंबव्यवस्था आहे. प्रेम आणि कर्तव्य यांचें पालन करण्यासाठीं सक्रिय उभे राहाणाऱ्यांच्या घरांतच एकात्मता आणि प्रेमरज्जु यांनीं बांधलेल्या व्यक्ति असतात. तेथें पंचवीस मते आहेत. भिन्न भिन्न मते असतील तर ती खाणावळ होय. खाणावळींत प्रत्येकाची मते, योग्यता आणि विचार वेगवेगळे असतात. खाणावळींतल्या प्रत्येकाचा सवतासुभा असल्यामुळें लोक जेवून निघून जातात. आज तर पतिपत्नीसुद्धां खाणावळीप्रमाणें घरांत राहतात. मोहदृष्टीनें पतिपत्नी एकमेकांकडे पाहातात. स्त्रीदाक्षिण्याच्या नांवावर स्त्रीच्या सभोवतालीं चार दिवस गुंजन, आलिंगन वगैरे गोष्टी करतो आणि स्त्रियांना मान दिला पाहिजे, असे म्हणून स्वतःला स्त्रीचा सन्मान करणारा म्हणवून घेतो. प्रेमदृष्टीनें पाहाणाऱ्यांचाच गृहस्थाश्रम "धन्यो गृहस्थाश्रमः" होऊं शकतो. पुरुष स्त्रीकडे उपभोगाच्या दृष्टीनें पाहतो आणि स्त्रीदाक्षिण्याच्या गप्पा मारणारे लोकसुद्धां स्त्रियांकडे केवळ उपभोगाच्या दृष्टीनें पाहत असतात; शेवटीं एका गोठ्यांत बांधलेल्या दोन पशूंप्रमाणें स्त्रीपुरुष राहतात !

'रामकाळांत 'यत्र नार्यस्तु पूज्यन्ते रमन्ते तत्र देवता ।' असें लोक मानीत असत. रामायण वाचतांना असें आढळून येईल कीं रामकाळातच खरोखर स्त्रियांची उत्कृष्ट अवस्था होती. आज लग्न म्हणजे सुखावस्था ही कल्पना आहे. परंतु खरोखर त्यांतही ३ भाग दुःखेंच भोगायचा असतो आणि १ भागच सुख मिळत असतें. म्हणून त्या दुःखाच्या वेळीं एकमेकांचे अश्रू पुसण्यासाठीं एखादें आत्मीय माणूस असावें म्हणून लग्नाची जरूरी आहे.

गाडी रुळावरून घसरली आहे

सुखदुःखांत दोघांचें अद्वैत होतें. मोहामुळें तारुण्यांत प्रेमाचा आभास असतो,

परंतु वृद्ध झाल्यानंतरचें जीवन गोठ्यांत बांधलेल्या दोन प्रसूंप्रमाणें होतें. ममत्व हे कांहीं प्रेमाचें निदर्शन नव्हें. पाळलेल्या कुठ्यावर ममत्व निर्माण होतें; कारण कीं जर खरोखर प्रेम असतें तर पत्नीच्या मृत्युनंतर विवाह करण्याचा विचार आला नसता. लोकव्यवहारासाठीं 'तेरा दिवस झाल्यानंतर पाहूं, असेंसुद्धां सांगत नाहीं. एका गृहस्थांनी असें सांगितलें होतें 'शास्त्रीमहाराज ! माझ्या आजारी पत्नीसाठीं रु. १०००० खर्च केला ! पण कांहीं यश आलें नाही. एवढ्या पैशांत दुसरी स्त्री आणली असती. लोक असें म्हणतात कीं याज्ञवल्क्यांनीं पण गृहस्थाश्रम केला आणि आम्हीं पण गृहस्थाश्रमी आहोंत, आमच्यांत आणि त्यांच्यांत काय फरक ? त्यांना असें सांगायला पाहिजे कीं माणसाच्या आणि कुतऱ्याच्या गृहस्थाश्रमांत फरक आहे. कुठें याज्ञवल्क्यासारख्यांचा आदर्श गृहस्थाश्रम कीं ज्यांच्या बुद्धावस्थेंतसुद्धां परस्परांचें दिव्य प्रेम एक रेंसभरसुद्धां कमी झालें नाही; आणि कुठें आपण कीं ज्यांच्या जीवनांत परस्परांचें आकर्षण तारुण्यांत सुद्धां मोहामुळेंच असतें ?

गृहस्थाश्रम म्हणजे दोन व्यक्तींच्या आत्मिक विकासाचें स्थान सद्गुण आणि सदाचार यांचें शिक्षण घेण्याची शाळा. केवळ शयन करणें आणि जेवणें यांकरितां संसार करण्याची गरज नाही. त्याकरितां राहण्याच्या व जेवण्याच्या उत्कृष्ट व्यवस्थांनी युक्त अशीं उपहारगृहे निर्माण झालेलीं आहेत. गृहस्थाश्रमांत प्रगति करण्यासाठीं पतिपत्नीचें शारीरिक आरोग्य असावयास पाहिजे त्याचप्रमाणें मानसिक आरोग्यसुद्धां असावयास पाहिजे.

रामकाळच्या लोकांचे परिश्रम मोठेच होते. परंतु आपली रुळावरून गाडी घसरली आहे, तिला पुन्हां चढविण्यासाठीं आजच्या विसाव्या शतकांतसुद्धां रामकाळ येऊं शकेल. लग्नाचा मूलभूत हेतु जाणला पाहिजे. विवाहाच्या वेळच्या पवित्र आशीर्वादात्मक मंत्राचा अभ्यास करून घ्या.

“समानीव आकृतिः ।

समाना हृदयानि वः ।

समानस्तु वो मथः ।” वगैरे.

समान अभिप्राय—हेतु, समान हृदय, समान मग, सर्वच समान ठेवण्याची प्रेरणा देणारे हे मंत्र आहेत. सप्तपदीचा एक एक मंत्र जीवनांत अमृतसिंचित करणारा आहे. मला असें वाटतें कीं तुळशीविवाह ज्याप्रमाणें दरवर्षी केला जातो त्याप्रमाणें वैवाहिक जीवनाची प्रतिज्ञा करण्यासाठीं दरवर्षी विवाहाचा वाढदिवस साजरा करावयास पाहिजे, परंतु आज जावयांबरोबर वऱ्हाडी लोकांचें लक्ष विवाहाच्या वेळच्या 'आइस्कीमच्या बशांवरच असतें !

लग्नांत पतिपत्नींनीं परस्परांच्या हृदयपुष्पांची शुभ्रमाळच समर्पण करावयाची असतें परंतु आज फक्त फुलांचीच माळ किती सुवासिक, आकर्षक आणि किंमती असतें तें आपण

साहाय्य. परस्परान्या हृदयाचीं पुष्पे अशीं सुगंधी किंवा शुभ्र असत नाहींत. याचें कारण हें आहे. मध्ये हृदय शुभ्र आणि स्वच्छ राहूं शकत नाहीं. त्यामुळें हृदय अर्पण करणें होऊंच शकत नाहीं. हजार ठिकाणी गेलेले हृदय आणि दहा हजार ठिकाणी गेलेलें मन एक दुसऱ्याला आत्मसमर्पण कसें करूं शकणार ? याचा परिणाम लग्न म्हणजे बंधन झालें तर त्यांत आश्चर्य तें कसलें ?

पावित्र्य आणि मांगल्य हीं कुटुंबांतून जाणार नाहींत याची दक्षता घेतली पाहिजे. आश्रमासारखी दृष्टि प्रत्येक स्त्रीपुरुषाची—स्वतःच्या संसाराकडे असेल तरच जीवनांत प्रेम पावित्र्य आणि मांगल्य येऊं शकतें—सीतेबरोबर परत येतांना राम एका जंगलांत गेले. त्यावेळीं एका आदर्श ऋषीची आणि ऋषिपत्नीची हकीकत सांगत असतांना राम सीतेला म्हणतो कीं, या ठिकाणीं एक झोपडी होती. त्यांत एक ऋषि आणि ऋषिपत्नी राहात होती. त्यांचें ध्येय प्रत्येकाला विश्रांति देणें हें होते. आज ती दोघेही या ठिकाणी नाहींत पण त्यांचें काम त्यांनीं लाविले हे वृक्ष करीत आहेत. वडिलांचें कर्तव्य मुलगे पुढें चालवीत आहेत. दुसऱ्याला सांगण्यापूर्वीं प्रत्येकाचें लक्ष आपल्या घराकडे असलें पाहिजे. आपापले संसार साफ करून घ्या. जगाला सुधारायला निघाला आहेस, परंतु घरीं आई रडत आहे ती पहा ना ! असें आज सांगावें लागतें.



॥ श्रीसाईनाथ प्रसन्न ॥

म हिला वस्तु भांडार

भरतकाम, विणकाम, शिवणकाम

यांस लागणारे सर्व साहित्य व भरतकामाचीं पुस्तके लोकर, गंगावने आणि सौंदर्यप्रसाधानांचे व्यापारी.

छबीलदास रोड, दादर, मुंबई २८. (विस्टर्न रेल्वे)

* आमची कोठेही शाखा नाहीं. *

दीनांचा वाली परमेश्वर

लेखक : अप्पाराध

बालपणापासून शांता देवभक्त होती. देवाच्या पूजेचें साहित्य जमा करणें, बागेंत जाऊन देवाला वहाण्यासाठीं फुलें आणणें हें तिला मनापासून आवडायचें. तो तिचा एक आवडता छंद होता म्हणा ना.

बालपण संपलें. शांताचें वय लग्नायोग्य झालें तरी तो छंद कमी न होता व्यावरोबर वाढतच गेला, देवपूजेत प्रार्थनेत वेळ घालवणें तिला फार आवडायचें.

शांताचें लग्न झालें आणि ती आपल्या पतीच्या घरीं आलीं, तेथेंही तिचा तो देवपूजेचा छंद कायम होता. तो आपल्यावरोबर घेऊन आली होती ती. खरं सांगायचं म्हणजे माहेरीं होती तोंवर तो छंद चालू शकला. कोणाच्या डोळ्यांत भरला नाहीं. परक्या माणसांच्या समोर तो कसा चालावा ? त्याबद्दल चर्चा होऊं लागली. सासूबाई तर हात धुवून शांतीच्या मार्गे लागल्या.

त्या म्हणाल्या, “ काय हें सूनबाई ! कसली पूजा आणि कसलें काय ? कामधामाचा वेळ देवपूजेत खर्च करायचा याला काय म्हणायचं ! देव कुठें बाहेर का आहे ? तो अंतर्गामी आहे. आपल्या व दुसऱ्यांच्या देहांची काळजी घ्यावी. देवपूजेचें कसलें प्रदर्शन चालवलं आहेस ? घरांतील कामधाम करणार कोण ? आपल्या पतीची सेवा कर. हा काय खेळखंडोबा चालवला आहेस ? ”

परिस्थिती अशी होती कीं शांता पतीच्या किंवा कोणाच्याही सेवेत कसूर करीत नव्हती. देवपूजेत असली तरी उठून घतीची आज्ञा पालन करीत होती. परंतु कांहीं वेळ पूजा अर्चा करण्यांत घालविल्याशिवाय तिला चैन पडत नसे. तिचा तो स्वभाव गुण बनला होता. तिचा इलाज चालत नव्हता.

तिच्या पतीचे नांव होतें शशिधर. तो घरी आला म्हणजे त्याला कांहीं ना कांहीं लागायचें. त्यासाठीं शांतीला धुंडाळावे तर ती देवघरांत ध्यानस्थ बसलेली. तिला कशी उठवायची ! त्याच्यामुळे घेचसंग निर्माण व्हायला, तो मनांतल्या मनांत जळफळायचा आणि बाहेर निघून आयला !

रोजच्या रोज असें घडूं लागलें. जेव्हां पहावें तेव्हां कायको ध्यानमग्न, शर्थ

झाली तिच्या पुढें ! असली बायको काय कामाची ! कधीं कधीं आपण दुसरं लग्न करावं व या बायकोला सोडचिड्डी द्यावी असा विचार शशिधरच्या मनांत यायचा !

तो आईजवळ आपली तक्रार घेऊन जायचा. आई दुःखीकष्टी व्हायची. तिनें सूनवाईची अनेक वेळां कान उघडणी करून पाहिली. परंतु तिच्या कार्यक्रमांत फेरबदल होण्याचा कांहींच रंग दिसेना. तिनें हात टेकले होते तिच्यापुढें !

सासूनेंही आतां निर्धार केला होता कीं, शशिधरचें दुसरं लग्न करायचंच ! तरुण वय. त्याची उमेद, त्याचें सुखसमाधान नको का व्हायला ?

या बाबतींत घरांत कुजबूज चालत असे; परंतु शांतेच्या कानापर्यंत ती आली नव्हती. कशी येईल ? शांता घरांतलें कामकाज करायची व आपल्या आवडत्या देवपूजेत प्रार्थनेत सदान् कदा गढलेली असायची. ती मनातल्या मनांत म्हणायची कीं, मी कामचुकारपणा करीत नाहीं. पतीच्या सेवेत कमरता करीत नाहीं, मग मी कोणाला कां घाबरावें ?

शेजारणींतही वार्तालाप होऊ लागले. शशिधर म्हणे बायकोला कंटाळला आहे ! तो दुसरं लग्न करण्याच्या विचारांत आहे !

ही वार्ता एकेदिवशीं शांतेच्या कानीं आली. कधीं ना कधीं ती यायचीच होती- एके दिवशीं शांतीच्यानें रहावेना. तिनें धीर करून आपल्या पतीचें मनोगत समजून घेण्याचा निर्धार केला.

ती आपल्या पतीला मोठा धीर करून म्हणाली, काय हो ! “ हें खरं आहे का ? आपण म्हणे दुसरं लग्न करण्याच्या विचारांत आहांत ? ”

शशिधर चपापला. थोडा वेळ थांबून तो उत्तरला, “ होय ! मी सध्यां त्या विचारांत आहे हें खरं आहे ! नाहींतर काय करूं मी ? मला गृहसंसार चालवायचा आहे. तुझं लक्ष घराकडे नाहीं. तें लागून राहिलं आहे देवाकडे ! आईला वाटतं घरांत मूलबाळ असावं. घर भरून जावं.”

“ आपण वाटेल तो विचार करायला स्वतंत्र आहांत. आपणास कोणी अटकाव करूं शकत नाहीं. परंतु घर चालविण्यासंबंधी म्हणाल तर मी घर नाहीं का चालवीत ? मूलबाळ व्हावं असं मला नाहीं कां वाटत ? मीसुद्धां माणूस आहे. मलाही भावना आहेत.”

या उत्तरानें शशिधर चिडल्यासारखा झाला. तो म्हणाला, “ शांते ! तुझं लक्ष घराकडे बिलकूल नाहीं. मी जेव्हां जेव्हां बाहेरून येतो तेव्हां तेव्हां तूं हातांत माळ घेऊन देवघरांत जप करीत बसलेली असतेस. मी कांहीं बोलवें, कांहीं सांगवें तर तूं ध्यानस्थ ! काय बोलणार आणि सांगणार ! त्या दगडाच्या मूर्तीच्या नादीं तूं कां लागली आहेस आणि तुला त्याच्याकडून काय मिळवायचं आहे, समजत नाहीं मला ! ”

शांतेच्या मनावर मोठाच आघात झाला. ती अस्वस्थ झाली. ती म्हणाली, “शर्थ झाली आपल्यापुढें ! मला बोला काय हवं तें; पण देवाला काय नावें ठेवतां ? म्हणें दगडाची मूर्ती ! बाई ! बाई ! काय म्हणावं समजत नाहीं. देव माणसांत आहे तसा दगडांतही आहे. देव सर्वत्र व्यापलेला आहे. त्याच्यामुळें हें जग चाललं आहे हें मी का सांगायला पाहिजे ? आपल्या घरांत मुलबाळ नाहीं याची खंत वाटते आपणाला. मला माहीत आहे. त्याला मी काय करणार ! परंतु आपल्या शेजारची मुलें तीं आपलींच नव्हत का ? त्यांच्यावर कां नाहीं प्रेम करीत ? त्यांना देवानेंच निर्माण केलं आहे. मला समजतें तुम्हीं कामवासना पुरी करून घेण्याच्या मार्गें अहांत, त्यापुढे सर्व व्यर्थ, देव नाहीं आणि कांहीं नाहीं. असें वाटतं आपणाला. पतीपत्नी संबंध अत्यंत पवित्र आहे. एकमेकांनीं एकमेकांस सहकार देऊन संसाराचा गाडा चालवायचा असतो. देवाकडे पाठ फिरवून या जगांत कोणाचेंही चालणार नाहीं.”

शशिधरला पत्नीचें तत्त्वज्ञान ऐकून ध्यायचें नव्हतें, त्या वृत्तींत तो नव्हता. तो ताडकन् म्हणाला, “तुझ्या ब्रह्मज्ञानाच्या गोष्टी मला नको ऐकवूं शांता ! मी दुसरें लग्न करण्याचा निर्धार केला आहे. त्याला तूं आपली लेखी संमती दे म्हणजे झालें. मग तूं आणि तुझा देव ! काय वाटेल तें कर !”

“एवढंच ना ? माझी लेखी संमती पाहिजे तुम्हांला ? तुम्हांला कोण अडवूं शकणार आहे ? मी तुमच्या आड मुळींच येणार नाही. पण एक गोष्ट कधी विसरूं नका. वासनांची भूक कधीही शांत होणार नाही. वासनांच्या जाळ्यांत जितकें जावें तितका माणूस खोल खोल खड्ड्यांत जाऊन पडतो.”

शांता भावनावेगांत बोलून गेली परंतु तिला रडूं आवरणें अशक्य झालें.

कांही न बोलतां शशिधर तेथून निघाला तो घराबाहेर कुठें तरी गेला. शांता आपल्या खोलींत जाऊन ओक्साबोकशीं रडूं लागली म्हणत होती, कीं हे बालकृष्ण ! तूं आमचा किती अंत पहाणार आहेस ? माणसें निर्माण करतोस. त्यांच्या मनांत नाना वासना, विकार उत्पन्न करतोस; आणि तूं स्वस्थपणें खेळ पहात बसतोस. माझी तुला दया नाही का येत ? माझे जीवन केवळ दुःखांत होरपळण्यासाठीं आहे का ? या दुःखांतून सुटका करून तूं आपल्या पायांपाशीं मला कां बरे घेऊन जात नाहीस ?

इतक्यांत शांताची सासू खोलींत येऊन म्हणाली, “सूनबाई ! तो लेखी संमती मागत आहे. दिलीस कीं त्याला लेखी संमती ?”

सासू स्वार्थी तशीच मोठी चतुर होती. ती पुढें गोंड आवाजांत म्हणाली, “तसं नाहीं ग ! हा कायद्याचा प्रश्न आहे ना ? पुढें अडचण येऊं नये !”

“वाटेल तेवढ्या संमत्या लिहून घ्या आणि दुसरा नाही, तर चारपांच विवाह करा. आणि मुलांबाळांना खेळवीत बसा !”

“एवढं माझं भाग्य कुठं आहे सूनबाई ? काय ग, पण तूं अशी वैरागी कां बनलीस ? तुला नाही का मुलांची हौस ! तुझ्या विचित्र वागणुकीला कंटाळून माझा मुलगा वेश्यांचीं घरे हिंडू लागला आणि अलिकडे तर त्याचा मदिरेशीही संबंध जडला आहे. याला कारण कोण ? तूच ना !”

“माझा नाही. तुमचा दोष आहे. तुम्हांला त्यांना योग्य वळण लावतां आलं नाही. त्यांना वाटेल तसं वागूं दिलंत.”

“काय ? काय आणि कोणाला बोलत आहेस हें तूं ? मोठी देवभक्तीण आली ! तुझे देव फेकून देईन घराबाहेर ! काय समजलीस ?”

शांता तरीही रागाच्या जाळ्यांत सांपडली नाही. ती म्हणाली, “मर्जी तुमची ! माझे देव फेकून दिलेत तरी माझं काय बिघडणार आहे. माझा देव माझ्याजवळ आहे. माझ्या अंतःकरणांत आहे. माझ्या देवांनाच कां ? मलाही हांकलून घ्या ना घराबाहेर ! मी याक्षणीं जायला तयार आहे. जेथें देवाला कोणी मानीत नाही त्या घरांत राहून करायचं काय ?”

आतां मात्र सासूबाई नरमल्या. म्हणाल्या, “तूं आपल्या नवऱ्याचें रंजन कां करित नाहीस ? चांगलीं वस्त्रे कां नेसत नाहीस ? अलंकार का घालीत नाहीस ? काय कमी आहे तुला ? माझ्या मुलाच्या भावना कां जुसानीत नाहीस ?”

शांताला कांहींच बोलायचें नव्हतें. ती आपल्या कामधंद्याला लागली. घरांतील कामें आटोपून ती आपल्या आवडत्या देवघरांत जाऊन ध्यानस्थ बसली. तो तिचा नेत्रवेम होता.

रात्रीचा अंमल सुरू झाला. शशिधर आपली बाहेरचीं कामें संपवून त्या दिवशीं घरीं आला तो चिकार मद्यपान करून. त्या दिवशीं पिण्यांत त्यानें धरबंद ठेवला नव्हता. तो भानावर नव्हता. त्याचे डोळे लालबुंद झालेले होते.

तो आला तो शांतीच्या खोलात शिरला व तिच्या अंगावर खेकसून म्हणाला, “तुझं भजनच चाललें आहे नाही ? चल ऊठ ! आज मला सोक्षमोक्ष लावून घ्यायचा आहे. ऐक मी सांगतो तें !”

शांता दचकून उठली. त्या अवस्थेंत प्रलीला पाहून ती म्हणाली, “काय हें ! चिकार पिऊन आला आहांत ! ही का साणुसकी झाली !”

दारूच्या गुंगीत असलेला शशिधर एकदम चिडला. त्याने आपल्या खिशांतून मला मोठा चाकू बाहेर काढला. म्हणाला, “मी दारू प्यालों तर तुझं काय झालं ? तू कोण मला विचारणारी ? थांब, आज तुझा समाचार घेण्यासाठीच मी आलों आहे ! आतां तुझी घडगत नाही !”

क्रोधावेश स्थितीत शशिधर तोंडाला घेईल तें बडबडत होता. तो चाकू उघडत असतां त्याची आई एकदम ओरडली—“अरे बापरे ! साप साप ! अरे विषारी काळा नाग !”

शशिधर भानावर कुठं होता तें ऐकून ध्यायला ? त्याने चाकू उघडला व शांतीवर वार करणार तोंच सर्पानें त्याच्या पायांला विळखा घातला. आतां मात्र शशिधरची धुंदी उतरली. त्याच्या हातांतील चाकू खाली पडला आणि हें काय अरिष्ट आलें आपल्या वांट्याला म्हणून खाली बांकून पहाण्याचा प्रयत्न करूं लागला ! ओरडूं लागला. “आई आई ! आई !! साप ! मला सोडव याच्या विळख्यांतून !

शांतेने पाहिलें, तों काय ? एका विषारी काळ्या नागोवानें शशिधरच्या पायाला घट्ट विळखा घातला आहे व त्याने आपला फणा वर केला असून तो जोरजोरानें फुत्कार सोडतो आहे !

मोठा भयानक देखावा होता तो ! प्रसंग कठीण होता ! कठीण म्हणजे काय ? प्रत्यक्ष मृत्यूशीं सामना होता तो ! सामना कसला ? मृत्यू समोर ठाकला होता !

शशिधरची आई गर्भगळीत झाली असल्यास नवल कसलें ?

आतां तिला देव आठवला. प्रसंगाशिवाय देवाची आठवण होत नाही. तिने शांतीला हात जोडले व म्हणाली, “सूनवाई ! आतां तुझ्या पतीचे प्राण तुझ्या हातीं आहेत. तुझा देव खरा असला तर या मरण-संकटांतून तूच त्याची सुटका करूं शकशील. सारं विसर आणि तुझ्या देवाची कल्पना भाक ! या घराची लाज राख.”

परंतु शांतेच्या हातीं काय होतें ? प्राण घेणारा सर्प समोर दिसत होता. त्याला ओढून काढण्याचें सामर्थ्य तिच्याठायीं नव्हतें. देवावर तिची संपूर्ण निष्ठा होती. तोच होता तिचा एकमेव आधार ! ज्याने संकट पाठविलें तोच त्याचें निवारण करणारा !

एका निरापराध अबलेवर दुर्धर-नव्हे मरणाचा प्रसंग ओढवला होता. तिच्यावर प्राणघातक हल्ला होऊं घातला होता. देवाला हें कसें सहन होईल ? मग भगवंताची ख्याति ती काय राहिली ? संकटांत सांपडलेल्या आपल्या भक्तांचें संकट निवारण करणें हें भगवंताचें व्रीद. त्या व्रीदाला जामल्याशिवाय तो कसा राहिल ?

सतींना संतांना जरि कधीं जर्गीं दुष्ट छळिती ।
त्यांना रक्षायी अवनिवरी ये मी रघुपती ॥

असें आश्वासन भगवंतानें आपल्या प्रिय भक्तांना देऊनच ठेविलें आहे. त्याचा प्रत्यक्ष अनुभव येथें आला.

शांतेनें लेथल्या तेथें गुडघे टेकले. नतमस्तक होऊन तिनें हात जोडले. डोळे भरून आले होते तिचे. ती प्रार्थना करित होती, “ भगवंता ! नागरूपानें माझ्यासाठीं पांवून आलास ! तुझ्या कृपेला अंतपार नाहीं. तूं दीनांचा कैवारी, अनाथांचा नाथ ! आतां कृपा कर आणि माझ्या पतिदेवाची या संकटांतून मुक्तता कर. माझे सौभाग्य मला दे. ”

नंतर नागदेवाजवळ जाऊन व हात जोडून शांता म्हणाली, “ हे नागराज ! माझ्या पतीचे प्राण घेऊं नकोस. वाटल्यास त्याऐवजीं मला विळखा घाल. माझे प्राण घे. म्हणजे मी तुझ्या पायांशीं कायमची येईन. परंतु माझ्या पतीदेवाला जगूं वाचूं दे. त्यांना सुखांत राहूं दे. ”

आणि काय आश्चर्य ! देव शांतेच्या प्रार्थनेला तात्काळ पावला. नागोबानें शशिधरच्या पायांना घातलेला विळखा तात्काळ सोडला व तो आल्या वाटेनें निमूटपणें निघून गेला.


शशिधर व त्याची आई या दोघांवर या दुर्धर प्रसंगाचा क्रांतिकारक परिणाम झाला. आणि तो न्हायचाच.

शशिधर शांतीजवळ जाऊन म्हणाला, “ शांता ! मी अपराधी आहे. आज या प्रसंगानें माझे डोळे उघडले. आतां मी तुला कधींही अंतर देणार नाहीं. मी मटकत कुठेंतरी चाललों होतो. यापुढें मी दारूला स्पर्श करणार नाहीं. परस्त्री मातेसमान मानीन. तूं या धरची देवता आहेस, आज मी देवाला स्मरून शपथ घेत आहे. आतां दुसऱ्या लढाचा प्रश्नच पुढें येऊं शकत नाहीं. आतां यापुढें तूंच माझे सर्वस्व !

—आधारित



ज्ञानेश्वरीचें तत्त्वज्ञान



संतांची भगवंतशीं एकरूपता

—गुरुदेव रानडे

सूर्यानें सूर्यास ओवाळावें, चंद्रानें चंद्रास आलिंगन घावें किंवा दोन समान प्रवाह एकमेकांत मिसळोवे त्याप्रमाणें संतांचें परस्परांवरील सारखें उत्कट प्रेम एकत्र मिसळून त्यापासून सामरस्याचें प्रयाग बनतें व त्यावर अष्ट सात्वीक भाव तरंगत रहातात. त्या आनंदांत भरांत ते स्वतःला विसरतात व मी त्यांच्या अंतःकरणांत भरून राहिल्यामुळें ते सर्वे जगास माझा मदिमा वर्णन करून सांगतात.

अनुभूतीचे नैतिक परिणाम

आपण आत्मानुभवाच्या नैतिक परिणामांचा विचार करूं या. “तो अंतरी परमात्मरूपांत दृढपणें स्थिर झाला असला तरी बाह्यतः सामान्य मनुष्याप्रमाणेंच वागतो. तो इंद्रियांना आज्ञा करित नाही किंवा विषयांचें भव धरित नाही. जें जें उचित कर्म करावयाचें, तें तें तो योग्य वेळीं व यथाविधि करतो. कर्म करित असतां कर्मांद्रियांचा संयम करण्याची आवश्यकता त्यास वाटत नाही व तो त्यांच्या आहारींहि जात नाही. तो मोहमलानें लिपत नाही. पाण्यानें धुतलेल्या कमळाप्रमाणें तो स्वच्छ असतो. संसारांत राहून तो सामान्य मनुष्यासारखाच दिसतो खरा; परंतु, तो पाण्यांत प्रतिबिंबित झालेल्या सूर्याच्या बिंबाप्रमाणें संसारापासून अलित असतो. सामान्यतः पाहिल्यास तो साधारण मनुष्यासारखाच दिसतो; तथापि, त्याच्या स्वरूपाचा निर्घार करणें अशक्य आहे. जो आशापाशरहित व संसारपाशापासून मुक्त झाला आहे, त्यास या चिन्हांनीं ओळखावें. सहाव्या अध्यायांत पुनः साक्षात्कारी पुरुषाचीं लक्षणें श्रीज्ञानेश्वरांनीं दिलीं आहेत. ते म्हणतात, “अशा साधुपुरुषानें शरीर धारण केलें असलें तरी तो वस्तुतः ब्रह्माच्या बरोबरीनें तोलतो. कारण, त्यानें आपलीं सर्व इंद्रियें स्वाधीन ठेवलेलीं असतात. मेरूएवढा प्रचंड सोन्याचा पर्वत व यःकश्चित् मातीचें

ढेंकूळ दोन्ही तो सारखीच मानतो. पृथ्वीच्या मोलानेंहि विकत घेतां येणार नाही, असें अभूय्य रत्नदेखील तो दगडाप्रमाणें लेखतो. आतां त्यानें कोणास बंधु मानावें व कोणास वैरी मानावें ? मीच विश्व आहे, असें ज्ञान त्यास झाल्यामुळे तो सर्वांची सारखीच काळजी वाहतो. तो स्वतः तीर्थांचा राजा बनतो; त्याचें दर्शन पुण्यप्रद होतें व त्याच्या संगतींत भ्रांतालाहि ईश्वराचें ज्ञान होतें. त्याच्या शब्दांनीं धर्म जिवंत राहतो. त्याच्या दृष्टीनेंहि महासिद्धि प्राप्त होते. स्वर्गादि सुखें म्हणजे त्याचा नुसता खेळ ! सहज चुकून त्याची आठवण करणाऱ्यांसहि तो आपली योग्यता देतो. ” श्रीशानेश्वर पुनः एका परिच्छेदांत सांगतात कीं, “ आदर्श संत सदा पूर्ण चंद्रासारखा असतो व अधमास आणि उच्चमास सारखाच प्रकाश देतो. त्याची समता अखंड असते. त्याची सर्वभूतमात्रावरील दया अनुपमेय असते. त्याचें मन कधीच बदलत नाही. एखादी प्रिय गोष्ट बडली म्हणून तो आनंदानें बेहोष होत नाही वा अप्रिय गोष्ट बडली तरी विपाद मानीत नाही. म्हणून आदर्श संत—ईर्ष्य—शोक—रहित, आत्मबोधपूर्ण व स्थितप्रज्ञ असतो. ”

आत्मज्ञाचें रूपकात्मक वर्णन

ज्ञानेश्वरीच्या पंधराव्या अध्यायांत ईश्वरी साक्षात्कार झालेल्या साधूचें रूपकात्मक वर्णन दिलें आहे :- “ पावसाळ्याच्या झोवटीं मेघ ज्याप्रमाणें आकाशास सोडून जातात, त्याप्रमाणें मोह व मान त्यास सोडून जातात. केळीं झाडावर पक्क झालीं म्हणजे तीं आपोआप गळून पडतात. झाडावर घट्टीं बांधून राहत असलेलीं पांखें त्या झाडास आग लागली असतां दाही दिशांस उडून जातात, त्याप्रमाणें सर्व विकल्प त्यास सोडून पळतात. लोखंडास परीस सांपडत नाही किंवा अंधारास प्रकाश सांपडत नाही, त्याप्रमाणें त्याच्या मनास द्वैतभाव माहीत नसतो. असो आत्मज्ञ म्हणजे राज-हंसच होय. तो आत्म-क्षीरसागरांतील अनात्म-पाणी काढून टाकतो व आत्मक्षीराचेंच सेवन करतो. आत्मज्ञानाच्या अभावीं चारहि दिशांस पसरलेली वस्तु ज्ञानदृष्टीनें तो एकत्र करतो. गंगेचा ओघ सागरांत बुडतो, त्याप्रमाणें त्याचा विवेक आत्मस्वरूपाचा निर्धार करण्यांत मग्न होतो. अग्नीच्या डोंगरावर पेरलेलें बी अंकुर धरत नाही, त्याप्रमाणें त्याच्या मनांत विकार उत्पन्न होत नाहीत. समुद्र-बंधनाच्या वेळीं स्त्रीप्रमाणें उपयोगी पडलेला मंद्रादि एकदां क्षीर-सागरांतून बाहेर काढल्यावर स्तब्ध राहिला, त्याप्रमाणें त्याच्या अंतःकरणांत वासनांच्या लाटा उसळत नाहीत. पूर्ण चंद्रमा जसा सर्व बाजूंनीं पूर्ण असतो, त्याप्रमाणें त्याच्यांत कोणत्याहि प्रकारें अपेक्षें न्यून दिसत नाही.

ज्ञान्यांचा मुकुटमणि

पुनः ज्ञानेश्वरीच्या चौदाव्या अध्यायांत ईश्वरार्थी एकरूप झालेल्या आत्म

ज्ञांची आणखी कांहीं लक्षणें दिलीं आहेत : “ आदर्श सेत सकाळ, दुपार व संध्याकाळ, या तिन्ही काळांची गणना न करणाऱ्या सूर्यासारखा असतो. युद्धभूमीप्रमाणें तो जेता किंवा जितहि नसतो. घरीं जेवावयास बोलावलेल्या पाहुण्याप्रमाणें किंवा चौरस्त्यावरील मार्गदर्शक खांबाप्रमाणें तो उदास असतो. परंतु, सूर्याच्या अस्तित्वामुळें जगांतील सर्व व्यवहार घडतात, त्याप्रमाणें त्याच्या सत्तेमुळें हें जग चालतें. समुद्राला भरती येते, चंद्रकांत मणि द्रवतो, कमळ विकसतें, तरीहि चंद्र मात्र स्तब्ध राहतो; त्याप्रमाणें गुणांच्या गजबजण्यानें तो चळत नाही. शरीरभावरूपी पाण्यातील मासोळी बनल्याशिवाय मनुष्यास सुखदुःखांचा त्रास होत नाही. मनुष्य आपल्या स्वरूपांत स्थिर झाला म्हणजे त्याला सुख व दुःख समान होतात. घरांतील खांबास रात्र व दिवस सारखीच असतात त्याप्रमाणें आत्मराम ज्याच्या देहीं ओतप्रोत भरला त्यास सर्व द्रव्यें सारखीच वाटतात. निद्रिताच्या अंगास साप व उर्वशी समान वाटतात, त्याप्रमाणें आत्मरूपी राहणाऱ्या संतास परस्परविरोधी गुण समान होतात. काळोख व प्रकाश सूर्यास सारखेच, त्याप्रमाणें स्वरूपी राहणाऱ्या संतास निदा व स्तुति सारख्याच वाटतात. सर्व ऋतूंमध्ये आकाश अलित राहलें, त्याप्रमाणें वैप्रम्य त्याच्या मनास शिवत नाही. तो मूर्तिमंत अग्नि असल्यामुळें त्याच्या कर्मांची फळें जळून जातात.” तो एकाप्र चिचानें माझी भक्ती करतो; म्हणून तो जरी गुणांचें सेवन करीत राहिला तरी तो त्यांना आपल्या स्वाधीन ठेवू शकतो. आतां एकाप्र अथवा अव्यभिचारी भक्ति म्हणजे काय हें पाहूं या. रत्नाचें तेज म्हणजेच रत्न, द्रवपणा म्हणजेच पाणी, अवकाश म्हणजेच आकाश, गोडी तीच साखर, गोठलेलें एकत्रित बर्फ म्हणजेच हिमालय, मुरलेलें वृक्ष म्हणजेच दही, त्याप्रमाणें हें सर्व विश्व म्हणजेच मी. मला शोधण्यासाठी विश्वाचें अस्तित्व नाकारण्याचें कारण नाही. सर्व विश्व माझ्यांत समाविष्ट झालें आहे. याप्रमाणें माझ्या स्वरूपाचा अनुभव घेणें म्हणजेच व्यभिचारी भक्ति होय. ” “ सोन्याचा कण सोन्यांत मिळून जातो, प्रकाशाचें किरण प्रकाशांत मिसळतात, हिमाच्या परमाणूंनीं हिमालय बनतो, त्याप्रमाणें व्यक्तिगत जीवांतल्याचा परमात्मा होतो. तरंग लहान असले तरी ते समुद्राशीं एकरूप होत, हा अनुभव म्हणजेच खरी भक्ति होय. ” “ हें साऱ्या ज्ञानाचें शिखर आहे; हें सर्व योगाचें सर्वस्व आहे. सागर व जलचर यांच्यामध्ये अखंड धारा लागावी व दोन्ही एक व्हावे अथवा प्रकाशाच्या स्पर्शांत विंब व प्रतिविंब एक व्हावी त्याप्रमाणें आत्मा मनुष्यजात एकवटून जातो. सर्पण जळवल्यावर अग्नि विहृतो, त्याप्रमाणें भेदात्मक ज्ञान क्लृप्त झाले असा प्रकाश नाहीस होतें. मी ऐलतीरावर आहे व मझा. भक्त ऐलतीरावर राहतो, अशी वस्तुस्थिति नाही. आम्हां दोघांचें अनादि ऐक्य आहे, हें जो जाणतो तोकडे धरत ज्ञानाचा सुकुटमणि होय.”

अष्ट सात्त्विक भाव

परमेश्वर-दर्शनाने शारीरिक व मानसिक परिणाम काय होतात, याचे रहस्य श्रीज्ञानेश्वराने अकराव्या अध्यायातील एका परिच्छेदात सांगितले आहे. हे वर्णन भारतीय अनुभूति-शास्त्रात 'अष्ट सात्त्विक भाव' या नावाने सुप्रसिद्ध आहे. "विश्व एक व आपण एक असे जे थोडेसे दुजेपण होतें, तेहि आटून गेलें व अंतःकरण एकदम शांत झालें. आंतून आनंदाचा हारा वाहूं लागला, बाहेरून इंद्रियें पांगुळलीं. वर्षा-कालाच्या आरंभी पर्वतावरील सर्व प्रदेश कोवळ्या गवतानें आच्छादून जातो, त्याप्रमाणें नवशिक्षांत शरीर रोमांचासुळें पुलकित झालें ! चंद्रकांत मण्यावर चंद्राचे किरण पडले म्हणजे त्यावर थंड पाण्याचे थेंब सांचतात, त्याप्रमाणें त्याच्या शरीरावर स्वेद-कणिका दाटली. कमलकलिकेंत भुंगा सांपडला असतां, ती जशी जलपृष्ठावर डोळं लागते, त्याप्रमाणें अंतःकरण सुखाच्या ऊर्मीनीं भरून गेल्यासुळें साधकाचें शरीर बाहेरून कांपूं लागतें. कापुरकेळींतील गाम्याचे आंतील पडदे उकलले असतां आंत कापुर रक्चून भरलेला असल्यासुळें त्यांतून कापुराचे कण गळतात, त्याप्रमाणें त्याच्या डोळ्यांतून आनंदाश्रू वाहूं लागतात. चंद्राचा उदय झाला म्हणजे भरलेल्या समुद्रासहि भरती येते, त्याप्रमाणें अंतःकरणांत वरचेवर आनंदाच्या लहरी येत असल्यासुळें त्याचें हृदय वारंवार उचंबळून येऊं लागतें. याप्रमाणें आठहि सात्त्विक भावांत जणुं स्पर्धा सुरू होतें व जीवास ब्रह्मानंदाचें साम्राज्य प्राप्त होतें."

भय व आनंद यांची स्पर्धा

परमार्थांत साधकाची प्रगति होऊं लागली म्हणजे त्याच्या अंतःकरणांत भय व आनंद या दोन भावांमध्ये स्पर्धा कशी सुरू होते हे अर्जुनाच्या बाबतींत विशेष स्पष्टपणें दिसून येतें, ही गोष्ट येथें नमूद करणें जरूर आहे. श्रीकृष्णानें अर्जुनास आपलें विश्वरूप दाखविलें, तेव्हां तो भयभीत झाला व श्रीकृष्णास म्हणाला, "देवा, हा मातीचा देह जावो अथवा राहो, याची फिकीर मला नाही; परंतु हें तुझे मध्य विश्वरूप पाहून माझे चैतन्य राहिल किंवा नाही याचीच मला भीति वाटूं लागली आहे ! माझ्या बुद्धीचा मीपणा या भयानें नष्ट होऊं पडत आहे आणि निश्चल व आनंदमय अशा माझ्या अंतरात्म्यासहि कंप सुटला आहे. देवा, या साक्षात्काराचें केवढें हें सामर्थ्य ! माझा बोध देशोषडीस गेला व आपला गुरू-शिष्य-संबंधहि क्षणांत नाहीसा होईल ! " या भयाच्या विरुद्ध अद्वैत-स्वरूपानंदाचें वर्णन आहे ! अनुभूतीच्या भयानकतेसुळें भीति वाटते, तर तिच्या नाशिन्यासुळें व अनन्यसाधारणतेसुळें आनंद वाटतो. ऐक्यभावांत सर्व अद्वैताचा लोप होतो व यांतच अनंत आनंदाचा हारा आहे. "पक्षी फळ चाखतो त्यावेळीं त्यास फळ आपल्याहून मित्र आहे असे वाटतें. आत्मस्वरूपाचा अनुभव आला, तर त्या आनंदमय स्थितींत एक अशी ऊर्मी उठतें की, जिच्यासुळें सर्व अहंकाराचा नाश होतो

व सुखाची मिठी दृढावते. या आलिंगनसमयी ऐक्यभावाचा आपोआप उगम होतो व पाणी पाण्यांत मिसळून एक व्हावें तशी अवस्था होते आणि आकाशांत वायु विरला कीं वायु व आकाश ही द्वैताची भाषा नष्ट होते, त्याचप्रमाणें त्या स्वरूपालिंगनांत केवळ आनंदभावच बाकी रहातो. द्वैताचा तर नाश होतोच, परंतु या स्थितीस ऐक्यस्थितीहि म्हणतां येत नाही; कारण, ही स्थिति अनुभवण्यास एकहि साक्षी राहात नाही.”

शेवट गांठणारा विरळा

ही स्थिति फारच थोड्या लोकांना व काचित्च अनुभवतां येते. परमार्थमार्गावरील प्रत्येक साधकाच्या नशिबी हें असतें असें म्हणतां येणार नाही, ही गोष्ट श्रीज्ञानेश्वरांनीं सुद्धा नमूद केली आहे. शेवट गांठणारा साधक विरळा, असें सातव्या अध्यायांत त्यांनीं स्पष्टपणें सांगितलें आहे. हजारों लोकांपैकीं एखाद्यालाच परमार्थमार्गास लागण्याचें धैर्य होतें व अशा धैर्यवानांपैकीं ज्यास खरें ज्ञान प्राप्त होतें असा विरळाच निघतो. असंख्य लोकांमधून एखाद्याचीच सैन्यांत सैनिक म्हणून निवड होते व प्रत्यक्ष रणांगणावर लढूं लागल्यावर शस्त्रांवांचा खणखणाट सुरू होऊन तीं एकमेकांच्या अंगांत घुसूं लागलीं म्हणजे अशा लक्षावधि सैनिकांपैकीं एखाद्याच्याच गळ्यांत विजयश्री माळ घालते, त्याप्रमाणें भक्तीच्या व आस्थेच्या महापुरांत कोट्यावधि जिज्ञासू उडी टाकतात; परंतु, परमेश्वर-प्राप्तीच्या पैलतीरीं पांचणारा एखादाच निघतो !

क्रम-सुक्ति

परमार्थांत पूर्णता क्रमशः प्राप्त होते असें श्रीज्ञानेश्वरांनीं अगदीं स्पष्टपणें सांगितलें आहे. परमार्थ-मार्गावर प्राऊल ठेवतांच अंतिम ध्येय गांठण्याचा उतावळेपणा कोणी करूं नये, “ आत्मसाक्षात्काराची बौद्धिक तयारी पूर्णपणें केली असली व सुदैवानें सद्गुरु भेटून त्यांनीं त्यास खऱ्या मार्गाचा उपदेश केला, तरी औषध घेतल्याबरोबर गुण येऊन रोगी तात्काळ बरा होईल काय ? सर्व उगवल्याबरोबर मध्यान्ह होईल काय ? जमीन चांगली नांगरली, पाण्यानें भिजविली व नंतर तिच्यांत उत्तम बीं पेरलें तरी अलोट पीक येण्यास वेळ लागणारच ! त्याचप्रमाणें वैराग्य लाभलें, सद्गुरु भेटले व अंतःकरणांत विवेकाचा अंकुर फुटला, तरी जग मिथ्या असून एक परमेश्वरच सत्य आहे हे सातुमव ज्ञान प्राप्त होण्यास वेळ लागणारच ! ज्ञानांत एकत्वानें ब्रह्म होऊन राहणें हे क्रमानेंच साधेल. भुकेलेल्याच्या पुढें पंचपक्वानांचें ताट वाढलें, तरी त्यांस तृप्ति घास घेतल्यावरच प्राप्त होणार ? त्याप्रमाणें वैराग्याच्या तेलानें विवेकाचा दिवा पेटविला म्हणजे त्या दिव्याच्या प्रकाशानें आत्मदेवा शोधून काढता येईल.

क्रम-मुक्तीचा खरा अर्थ.

ज्ञानेश्वरीतील शेवटचा अध्याय म्हणजे श्रीज्ञानेश्वरांच्या तत्त्वज्ञानाची परिणतीच होय. या अध्यायांत त्यांनी परमेश्वर-प्राप्ति क्रमानेंच होते असें प्रतिपादिलें आहे. बीजगणितांत हायपरबोला या आकृतीचीं दोन्ही टोकें मूळ रेषांच्या अधिकाधिक जवळ जवळ जातात, परंतु त्यांना प्रत्यक्ष कधीच भिडत नाहीत. त्याप्रमाणें जीव परमात्म्याच्या अगदीं जवळ जवळ जातो, परंतु त्याशीं एकरूप कधीच होत नाही, असा या क्रम-मुक्तीचा भावार्थ आहे. परमार्थांत जीव क्रमानेंच ईश्वर-स्वरूपांत समरस होत जातो व या ऐक्य-भावांतहि तो ईश्वरापेक्षां सदैव किंचित् कमीच कसा राहतो हें सर्व श्रीज्ञानेश्वरांनीं अठराव्या अध्यायांत अनेक अलंकारांच्या सहाय्यानें मोठ्या बहारीनें वर्णिलें आहे: “वैराग्याचें चिखत अंगावर चढवून असा संत राजयोग-रूपी घोड्यावर स्वार होतो व विवेकाच्या मुठीत ध्यानाची तलवार दृढ धरून आपल्या-समोर आलेल्या लहानमोठ्या संकटांचें निवारण करतो. सूर्य जसा अंधारांत निःशंक-पणें शिरतो, त्याप्रमाणें तो संत संसार-रणांत मुक्तिकांता वरप्यासाठीं बेधडक शिरतो. अहंकार, दर्प, काम, क्रोध इत्यादि त्याच्या मार्गांत आडव्या येणाऱ्या शत्रूंचे तो तुकडेतुकडे करतो. मग मांडलिक राजे सभ्राटास सामोरे जातात त्याप्रमाणें सर्व सदगुण त्याच्या त्यागतांथें सामोरे येतात. परमार्थाच्या राजमार्गावर तीं चाळ्छा असतां, पांवलेंपावलीं अवस्थारूपी अप्सरा त्याचें स्वागत करतात व त्यांची पूजा करतात. ऋद्धि-सिद्धि-रूपी कुमारिका सामोऱ्या येऊन त्यास आरती औंवाळतात. हा अपूर्व देखावा पाहण्यासाठीं हजारों शक्तिदेवता त्याच्या भोंवतीं जमतात व त्याजवर पुष्पशुद्धि करतात. याप्रमाणें तो खऱ्या स्वराज्याच्या प्राप्तीच्या जवळ जवळ येऊं लागतो तेव्हां त्यास हें सर्व त्रैलोक्य आनंदानें भरलेलें दिसतें. मग त्यास शत्रु, मित्र कोणीहि उरत नाही. सर्वत्र समता नांदूं लागते व ‘मी’-‘तू’-पणाचा नाश होतो. याप्रमाणें सर्व शत्रुवर्ग जिंकल्यावर व जगास तुच्छ मानल्यावर त्याचा योगद्वारंग थोडी विश्रांति घेतो. वैराग्याचें चिखत या वेळेपर्यंत त्याच्या शरीरास जें चिकटून होतें तें तो थोडें दिलें करतो व समोर कोणीहि शत्रु शिष्टक न राहिल्यामुळे तो ध्यानाची तलवार मार्गें घेतो आणि गांवास जावयाचें तें गांव दिसूं लागलें म्हणजे जसा मनुष्य सावकाश चांदू लागतो, त्याप्रमाणें आत्मसाक्षात्काराचें ध्येय त्याला दृग्गोचर होऊं लागल्यावर तो आपलें साधन कमी करतो. सागराच्या जवळ आल्यावर गंगेचा खळखळाट बंद होतो, पतीजवळ येतांच पत्नीचा कंप नाहीसा होतो, केव्हीं पंख झाल्यावर केळीच्या झाडाची वाढ खुटते किंवा गांवाकडे वळणारा मार्ग गांव लागतांच गांवांत छुप्त होतो, त्याप्रमाणें आत्मसाक्षात्कार होऊं लागला हें त्यास कळतांच तो आपले साधन-इत्यांवर हळूच खाली ठेवतो व ज्याप्रमाणें

चतुर्दशीचा चंद्र पौर्णिमेच्या पूर्णचंद्रापेक्षा किंचित कमी असतो, पंचरा कसाचें सोनें सोळा कसाच्या उत्तम सोन्यापेक्षा किंचित डावे ठरते, किंवा समुद्र व नदी यांतील फरक स्थिरता व खळखळ थांबरून दिसतो, त्याप्रमाणें ईश्वर व ईश्वरी साक्षात्कार झालेला भक्त यामध्ये एवढाच सूक्ष्म भेद राहतो. तो ईश्वरांत मिळून जातो; परंतु ईश्वराच्या पूर्णतेच्या मानानें त्याच्यांत न्यून राहते. ”

संतांचा एकमेव विषय ईश्वर.

आतां श्रीज्ञानेश्वरांनीं जीव व ईश्वर यांच्या ऐक्यविषयीं काय प्रतिपादिले आहे तें पाहूं. संतांना ईश्वर हा एकच सर्वेकष विषय असतो असें श्रीज्ञानेश्वरांनीं सांगितलें आहे. “ या शरीर-संयोगाच्या रात्रीं तो एकटाच फिरत असतांना कर्मक्षयाची पहांट आपोआप व एकदम झाली. गुरुकृपेच्या उषःकालानंतर आत्मानुभवार्थें कोवळें ऊन्ह पडलें व त्याच्या दृष्टीपुढें साम्याचा विस्तीर्ण प्रदेश पसरलेला दिसला. त्या वेळां तो पाही त्या ठिकाणीं त्यास माझे स्वरूप दिसूं लागलें. तो निवांत राहिला तरी मीच त्याच्यापुढें राहिलों ! त्याला सर्वत्र माझ्याशिवाय काहींच राहिलें नाहीं. घट पाप्यांत बुडविला तर त्याच्या आंत-बाहेर पाणीच भरून राहते, त्याप्रमाणें तो माझ्यांत व मी त्याच्या आंत-बाहेर भरून राहिलों आहे. अर्जुना, हा नुसता बोलावयाचा व अर्थहीन शब्दांचा विषय नव्हे, तर हा प्रत्यक्ष अनुभव आहे ! ”

भक्तांचा सुख-संवाद

भक्तांचें परमेश्वरावर अव्यभिचारी प्रेम असल्यामुळें, त्यांच्याबद्दल तसेंच प्रेम करणाऱ्या संतांविषयींहि त्याला तितकेंच उत्कट प्रेम वाटूं लागतें. अशा भक्तांच्या आपापसांतील एका परिच्छेदांत सुख-संवादाचें कर्णन श्रीज्ञानेश्वरांनीं फार उत्तम प्रकारें दहाव्या अध्यायांतील एका परिच्छेदांत केळें आहे :- “ ते अंतःकरणानें माझ्याशीं एकरूप झालेले असतात व मी त्यांचा प्राण बनतो, आत्मानुभवाच्या सुंदीनें त्यांना जीवन-सुखाचा विसर पडतो. या आत्मज्ञानाच्या मदतीनें व सुखसंवादाच्या संतोषानें ते नांचूं लागतात व एकमेकांना ते आतां बोधच देतात व घेतात. एकमेकां-शेजारी असलेलीं दोन सरोवरे पाप्यानें उचंबळलीं तर एकमेकांतील तरंग एकमेकांत उचळतात व अशा संमिश्र तरंगापासून जणुं तरंगांचीच धवलगांरे वा सफेत मंदिरे निर्माण होतात; त्याप्रमाणें या एकांतिक भक्तांचे आनंद-कल्लोळ एकमेकांत मिसळून त्यांची जणुं वेणी बनते व एकमेकांस बोधाच्या अलंकाराप्रमाणें शोभून या बोधानेंच प्रसन्नतात. स्वानें स्वानें ओवाळानें, चंद्रानें चंद्रास आलिंगने द्यावें किंवा दोन समान

प्रवाह एकमेकांत मिसळवें, त्याप्रमाणें या संतांचें परस्परांवरील सारखें उत्कट प्रेम एकत्र मिसळून लापासून सामरस्याचें प्रयाग बनतें व त्यावर अष्ट सात्विक भाव तरंगत राहतात. या आनंदभरांत ते आपल्यास विसरतात व मी त्यांच्या अंतःकरणांत भरून राहिल्यामुळे ते सर्व जगास माझा महिमा वर्णन करून सांगतात. गुरुशिष्यांच्या एकांती ज्या अक्षरांचा उच्चार झाला होता, ते हे संतश्रेष्ठ मेघाप्रमाणें गर्जना करून सर्व विश्वाला सांगतात. कमलाची कळी उमळूं लागली म्हणजे तिच्यात सांठविलेला सुगंध मावेनासा होऊन ती रावकांसमर्थे तो सुवास पसरविते, त्याप्रमाणें ते सर्व जगांत माझी कीर्ति पसरवितात, या गुणानुवादाच्या आनंदांत आपणा स्वतःसही विसरतात व या विसरण्यांत शरीर व प्राण विरून जातात. ”



दिव्य दृष्टीसाठी TELIGRAM :— DIVYANETRA

शिसा ऑप्टिशियन्स (BOM. DADAR)



[चष्म्यांचे व्यापारी]

सन्धा येथे तज्ज्ञ डॉक्टरांकडून डोळे मोफत तपासून
उंची व टिक्काक चष्मे माफक दरानें मिळतील.
छबिलदास रोड, दादर (W. R.)

‘ सदा सर्वदा देव सन्निध आहे ’

—पु. बा. कुळकर्णी

आमच्या रोजच्या जीवनांत नीतिमत्तेचें महत्त्व फार आहे. आम्ही इतरांशीं वागतांना स्वार्थ गुंडाळून ठेवला पाहिजे. दुसऱ्याच्या संकटप्रसंगीं धांवत जाऊन त्याचीं बचाव केला पाहिजे, सर्वांशीं बंधुभावानें वागणें हेंच आपलें नित्याचें धोरण असलें पाहिजे. सद्सद्विवेक बुद्धि नेहमीं जागीं ठेऊन तिच्या प्रकाशांत आम्ही वावरलें पाहिजे.

अशा रीतीनें वागणाऱ्यांवर देव कां बरं कृपा करणार नाही ? तुम्ही देवाच्या कृपेला पात्र होऊं इच्छितां का ? मग वरील प्रकारच्या दैवी गुणांनीं तुम्ही सालंकृत झालें पाहिजे. अशी माणसें मागील काळांत होती तशीच आजही आमच्यांत वावरत आहेत. तीं याच देशाच्या वाट्याला आली आहेत असें नाही तर युरोप, अमेरिका खंडांतूनही तीं आढळून येतात. धन्य तीं माणसें ! तीं माणसें कसलीं ? त्यांना देवमाणसें म्हणणें शोभेल.

युरोपमध्ये असा एक देवमाणूस ३४ वर्षांपूर्वीच होऊन गेल. त्याचें नांव होतें फ्रँक बुचमन. (१८७८ ते १९६२) जगांत सर्वांनी नीति धर्मानें व देवावर श्रद्धा ठेऊन वागावें व आपलें कल्याण करून घ्यावें यासाठीं ते जीवनभर झटले. सान्या जगांतून आपल्या संदेशाच्या प्रसारार्थ ते हिंडले फिरले, आपल्या जर्मन अमेरिकन देशांतीलच नव्हे तर जगांतील देशांतील स्त्री-पुरुष त्यांना आपलें भावंडें वाटत असत.

अद्या या थोर माणसाचे अनुभव लख मोलाचे असतील हें का सांगायला हवें ? त्यांनीं आपले कांहीं अनुभव लिहून ठेवले आहेत. आमच्या सर्व्हीलीलेच्या वाचकांसाठीं त्या विचारांपैकी किंवा त्यांच्या अनुभवांपैकी कांहीं नमुन्यादाखळ पुढें रेण्यांत येत आहेत.

ज्या माणसाच्या हृदयांत परिपूर्ण श्रद्धा आहे व जो नीतिधर्मानें वागणारा आहे अशा माणसाशीं देव बोळू शकतो. देवाला त्यानें आपल्या सन्निध आणून ठेवलेला असतो. कशाच्या जोरावर ? भाव बळावर ! जेथे भाव तेथे देव !

मी करित असलेल्या उद्योगांत मला भरपूर यश मिळालें असें ऐन उमेदीत असतां मला नेहमीं वाटत असे. मन लावून खूप काम करायचें आणि यश मिळवायचें हा होता माझा लाकडा. एकदां माझ्या सहकाऱ्यांशीं माझे जिनसलें. वाटू लागलें कीं, त्यांचें वागणें चुकीचें आहे आणि मी करतां तेंच करेन आहे ! त्यामुळे काय

झालें माहीत आहे ? त्यांच्याबद्दल माझ्या मनांत द्वेष भावना जागी झाली. माझ्या आरोग्यावरही त्या भावनेचा परिणाम होऊं लागला. मी त्यावेळीं अमेरिकेंत होतो. एकाएकीं मनाला उपरती झाली आणि अमेरिकेंतील कामकाज सोडून मी युरोपमध्ये दौरा काढला. मला जग व जगांतील माणसें पहायचीं होतीं.

इंग्लंडमध्ये असतां त्या भागांतील एका खेड्यांतील चर्चमध्ये मी गेलों. खेड्यांतलें चर्च; तेथें प्रार्थनेसाठीं किती लोक जमणार ? होते सतरा अठरा. धर्मोपाध्याय त्यांच्यापुढें बोलत होता. साधेंसुधें बोलणें होतें त्याचें; परंतु त्यावेळीं तें माझ्या अंतःकरणाला जाऊन भिडलें ! ती कांहीं देववाणी नव्हती. परंतु मला ती तशी भासली.

जो खाईस्टचा म्हणजे आपण देवाचा म्हणूं या, खराखुरा भक्त किंवा अनुयायी स्वतःला म्हणवितो त्यानें गर्व, अभिमान बाळगतां नये. तो नम्र असावा. त्याच्या मनांत कोणाहीबद्दल द्वेष भावना असू नये. परंतु त्या चर्चमध्ये प्रवेश करण्यापूर्वीं माझ्याठायीं अहंकार वास करित होता. मी मोठा आणि इतर कःपदार्थ मला वाटत असत. याच्याबद्दल द्वेष, त्याच्याबद्दल द्वेष, असा गोंधळ माजून राहिला होता माझ्या अंतःकरणांत. तें डागाळलेलें, दूषित झालेलें होतें. हा अगदीं खरा प्रकार आहे.

मी देवाचा हस्तक व्हावें, देवामध्ये व माझ्यामध्ये कांहीं अंतर राहूं नये असें वाटत असल्यास मी देवाची इच्छा तीच माझी इच्छा, या भावनेनें वागलें पाहिजे. माझी इच्छा मी बाजूला गुंडाळून ठेवली पाहिजे. जें करायचें, जो विचार मनांत आणायचा, तो देवाजीचा. त्याचें स्मरण सदैव ठेऊन वागायचें. अगदीं प्राप्ताणिकपणें. त्यांत कसूर होऊं द्यावयाची नाही. तुम्हीं असें वागूं लागलां म्हणजे दुष्ट विचार तुमच्या मनांत येतील कशाला ?

मला त्या चर्चमध्ये जो साक्षात्कार झाला तो या विचारांचा. त्याच विचारांच्या गुंतीत मी शंतपणें एकेक पाऊल टाकीत बाहेर पडलों. देव माझ्या पाठीशी आहे. माझा प्रत्येक विचार व प्रत्येक कृती तो डोळ्यांत तेल घालून पहात आहे असें मला वाहूं लागलें. झालें. माझ्या अंतःकरणांत क्रांतिकारक कालवाकाल्य सुरू झाली.

मी अमेरिका सोडली तेव्हां तेथील माझ्या सहा सहकाऱ्यांबद्दल मला द्वेष वाहूं लागला होता. तो द्वेष अंतःकरणांत पेटत ठेऊन मी बाहेर पडलों होतो.

त्याबद्दल मला पश्चात्ताप झाला. तत्पूर्वीं गांधीजींचे चिरंजीव देवदास यांची व माझी भेट होऊंमि त्यांच्याशीं माझे जें बोलणें झालें त्यांत त्यांनीं आपल्या वादिलांच्या अत्यंत आवडत्या अशा चार चरणांचें एक स्तोत्र मला म्हणूं द्याविलें होतें, ते चरण असे :—

When I survey the wonderous Cross
On which the Prince of Glory died
My richest gain I count but loss
And pour contempt on all my pride

मला फार आवडले ते चरण, ते माझ्या हृदयांत मी जतन करून ठेवले आहेत. पश्चात्तापानें माझें मन कावरेंकावरें झालें होतें. अमेरिकेंत ज्या सहकाऱ्यांचा मी द्वेष केला त्यांची क्षमा मागणें हें माझें कर्तव्य आहे, असें मला तीव्रतेनें वाटूं लागलें. त्यांची क्षमा मागणारें एक पत्र खुल्या अंतःकरणानें मा लिहिलें. त्यांत माझ्या अंतःकरणांत वद्धन आलेला थारेपालट, तो कसा वद्धन आला, हें लिहून शेवटी लिहिलें होतें कीं, मी तुमच्याबद्दल मनांत द्वेषभावना बाळगली याचें मला दुःख होत आहे. त्याबद्दल कृपावंत होऊन मला क्षमा करा, असें त्यांना विनविलें व गांधीजींचे ते आवडते चार चरणही त्यांच्या मार्गदर्शनासाठी त्यांना पाठवून दिले.

त्याच दिवशीं कोणी एक गृहस्थ आपला एक गहन प्रश्न घेऊन मला भेटायला व सद्दा मागण्यासाठीं आला. मी माझ अंतःकरण त्याच्यापुढें खुलें केलें. माझा गोड अनुभव कथन केला. तेवढें त्याला पुरेसें होतें. त्याच्याहि जीवनांत माझ्याप्रमाणें नंतर थारेपालट वद्धन आला. प्रत्येक माणसानें अहंकार व द्वेषभावना यांचा त्याग करून अंतरात्म्याचा आवाज ऐकायला तत्पर होऊन राहिलें पाहिजे. म्हणजे तुम्हांला तुमच्या कल्याणाचा मार्ग आपोआप सांपडेल.

फ्रँक बुचमन पुढें म्हणतात, मी भारतांत नऊ वेळां येऊन गेलों आहे. कारण त्या पुण्यभूमीवर माझें प्रेम होतें. १९१५ सालीं गांधीजींची व माझी पहिली भेट झाली. त्यावेळीं त्यांचे काहीं सहकारीही मला भेटले होते.

त्यानंतर दहा वर्षांनीं मी पुन्हां भारतांत येऊन श्रीनगर येथून कोडाई-कॅनाल येथें आगगाडीनें जात होतों. मध्यंतरीं एका स्टेशनांत माझ्या हातीं एक 'केबल' देण्यांत आली. त्यांत अमेरिकेंत वास्तव्य करून असलेली माझी प्रिय माता इहलोक सोडून गेल्याची बातमी होती, माझ्यावर तिचें व तिच्यावर माझें अपरंपार प्रेम होतें. मी चांगला व सद्गर्तनी न्हांवें म्हणून ती बालपणापासून किती तरी झटली. माझी आई! माझ्यासाठीं तिनें काहीं करायचें बाकी ठेविलें नाहीं. माझ्या अंतःकरणांत श्रद्धेची भावना तिनेंच निर्माण केली. तिच्या अखेरच्या दिवसांत मी तिच्याजवळ नव्हतों, तिच्या सेवेला मी अंतरलों या जाणीवेनें काहीं वेळ मी बेचैन झालों.

तो रात्रीचा संमय होत. आंत बाहेर काळोख पसरला होता; परंतु माझ्या डव्यांत मला दिव्य प्रकाशाचा भास होत होता. नवव्यांशाला जेव्हा प्रकाशानें उजळल्या दिव्य होवा, त्याच माझ्या बातेचें दिव्य स्वप्न ! ती मला सर्वत्र प्रिय लागली.

माझी माता मला सोडून गेलेली नाही. ती माझ्याजवळ आहे. जसा देव माझ्याजवळ आहे, माझ्याकरवी व्यवहार चालवीत आहे असे निश्चितपणे मला वाटते. तसेच मातेचे.

‘सदा सर्वदा देव सन्निध आहे.’ या भावनेने तुम्ही वागू लागला म्हणजे आपोआप त्याचा प्रकाश, त्याचे मार्गदर्शन तुम्हाला मिळू लागते. तुम्ही प्रामाणिकपणे, अंतःकरणापासून त्याला शरण गेलें पाहिजे.

माणसामाणसांत नव्हे तर राष्ट्रांमधील तंटेभांडणेहि या मार्गाने गेले असता सहज सुटण्याच्या मार्गाला लागतील. माझ्या आयुष्यभर मी याचा अनुभव घेत आलों आहे.

माणसांनी व राष्ट्रांनी दुसऱ्याचा पाडाव करण्याची, दुसऱ्याचे जे काही असेल ते गिळंकृत करण्याची, लुबाडण्याची सैतानी वृत्ति सोडून दिली पाहिजे. माणसांचा तसाच राष्ट्रांचा कायापालट झाला पाहिजे. ती काया त्या दैवीशक्तीने व्यापली गेली पाहिजे. डावीकडे, उजवीकडे कुठेही पहायचे नाही. सरळ पहायचे, त्याचे चित्त करायचे म्हणजे तो तुमच्या अडीबडचणीच्या प्रसंगी तुमचे सारथ्य करायला कोणता ना कोणत्या रूपाने धांवत आल्याशिवाय रहाणार नाही.

देवाचा शब्द मानायला, तो इमानेइतवारें पाळायला तुम्ही तयार आहात का? मग तुमची काळजी वहायला नको. तोच तुमची काळजी वहाणार हें निश्चित आहे.



श्रेष्ठ प्रतीचीं

जी. बी. फाऊंटनपन

इंक नेहमी वापरा.

जी. बी. विचारे आणि कं.,
लायब्ररी रोड, दादर-मुंबई २८.

विनोबांची विचार पोथी



—संत विनोबा

२०६. संतांनी मोक्षहि तुच्छ केला, त्यांत दोन उद्देश आहेत :

- (१) मोक्षाची विकृत कल्पना काढून तिला उजाळा द्यावयाचा. आणि
- (२) साधनेचें गौरव करावयाचें.

२०७. पुराणकारांनीं काल्पनिक देव उभे करून त्यांची स्तुति केली. काल्पनिक राक्षस निर्माण करून त्यांची निंदा केली. अशा रीतीनें मनुष्याचें नांव बगळून ' न म्हणे क्लोणासी उत्तम वाईट ' हें सूत्र सांभाळलें आणि परभारें नीतिबोधाचें कार्य साधलें. हे देव आणि राक्षस आमच्याच हृदयांत राहत आहेत, एवढें आम्हीं ओळखलें पाहिजे.

२०८. एखादा नाटककार जसा स्वतः नाटक रचून त्या नाटकाच्या प्रयोगांत स्वतः सामील होतो, तसें ईश्वराचें आहे. ईश्वर विश्वरूप नाटक रचून त्यांतला आत्म्याचा पार्ट स्वतः करीत असतो. ' तद् सृष्ट्वा तदेवानुप्राविशत् । '

२०९. मनुष्य आणि पशु ह्यांच्यांतील मुख्य विशेष वाणीचा आहे. जर पशूच्या ठिकाणीं मनुष्यासारखी वाणी कल्पितां आली तर त्याच क्षणीं त्याच्या ठिकाणीं मनुष्यासारखा विचारहि कल्पितां येईल. म्हणून वाणी पवित्र राखणें हे मनुष्याचें स्वभाविक कर्तव्य आहे.

२१०. वानप्रस्थाश्रम म्हणजे अनुभव, स्थिरवृत्ति आणि इंद्रियनिग्रह.

२११. आत्मप्रयत्न, श्रद्धांचा आशीर्वाद, संतांची संगति, गुणकृपा आणि ईश्वराची इच्छा ही परमार्थाचीं साधकें आहेत.

२१२. ईश्वरांची सत्ता म्हणजे आत्म्याची अमरता, म्हणजे धर्माची नित्यता म्हणजे जीवनाची आनंदमयता.

२१३. ' अर्धोन्मीलित दृष्टि ' म्हणजे—

' आंत हरि बाहेर हरि '

' ब्रह्म-कर्म समाधि '

' त्वक्तेन भुञ्जीथाः । '

' कर्मण्येवाधिकारस्ते मा फलेषु कदाचन । '

' जाणोनि नेणते करीं माझे मन । '

' संत हंस गुन गृह्णहि पयः,

परिहरि बारि विकार ॥ '

' स्याद् वा न स्याद् वा । '

' अर्द्धत-भक्ति '

२१४. प्रार्थनेत डोळे मिटावे तर झोंप लागते, उचडावे तर एकाग्रता बिघडते. म्हणून अर्धोन्मीलित दृष्टि राखावी.

२१५. घराला आग लागली आहे आणि लोक काय म्हणतील म्हणून ओरड करित नाही. झाला तरी लोक काय म्हणतील ?

२१६. व्यासानीं विष्णुसहस्रनाम लिहिलें. त्यांत आधीं ॐ काराचा उच्चार केला आहे. ॐ हें विष्णुसहस्रनामाचें अतिसंक्षेपरूप आहे.

२१७. 'अहम्' ही आत्म्याची लूण आहे.

'अ-हं' म्हणजे 'न हन्यते' असा मी अर्थ करतो.

२१८. मुक्त रामांत मरतात. मुमुक्षु रामांत रमतात.

मुमुक्षुंच्या ह्या रामनामाला 'उलटा जप' म्हणतात.

२१९. मनुष्य जागून थकला म्हणजे निजतो, आणि निजून थकला म्हणजे जागते. रजसू आणि तमस हीं एकमेकांचीं प्रति-फलितें आहेत.

२२०. गायत्रीमंत्र व्यक्तिगत उपासनेचा मानलेला आहे. पण 'धीमहि'-आर्म्ही ध्यान करतो-हें बहुवचनी पद समुदायाचें सूचक आहे. म्हणजे गायत्री-उपासना व्यक्तीनें करावयाची आहे, पण ती आपल्या ठिकाणीं सर्व समुदायाची-विश्वात्म्याची कल्पना करून करावयाची आहे.

२२१. पाश्चात्य भाषांत 'संतांचें अनुवर्तन' असा प्रयोग आढळून येतो. आपल्या इकडे 'संतांचें गुणगान' म्हणतात. 'गुणगान' म्हणण्यांत नम्रता आहे, पण त्यांत 'अनुवर्तन' गृहीत असेल तरच ती नम्रता शोभेल.

२२२. ईश्वर आदर्शमूर्ति, ध्येय, ज्ञेय, अनुकरणीय.

२२३. आमच्यापार्शी पांच इंद्रियें असल्यामुळें 'आमच्या' जगांत पांच विषय आहेत. वास्तविक, जगांत अनंत विषय आहेत, अथवा मुळांच नाहीत.

२२४. 'कला म्हणजे काय' असा प्रश्न विचारला जातो. वास्तविक, कला कोणाची किंवा कशाची असा प्रश्न विचारला पाहिजे. उत्तर—'आत्म्याची' अर्थात अमर, अर्थात अतीन्द्रिय पण बुद्धिब्राह्म. बुद्धीच्या पलीकडे अकल आत्मा. कृति कला नसते. कृतीत कला असते अथवा नसते. मारुति जेव्हां एकेक मोती फोडून त्यांत 'राम' दिसतो का म्हणून पाहत होता, तेव्हां तो त्यांत आत्म्याची 'कला' दिसते का म्हणून पाहत होता.

२२५. सात्त्विकता दोन प्रकारची असते : कर्तरी आणि कर्माणि. कर्तरी म्हणजे आपला जोर चालविणारी. कर्माणि म्हणजे प्रवाहांत वाहणारी. कर्तरी सात्त्विकता परमार्थोपयोगी आहे. कर्माणि सात्त्विकता संसार बुरा करते.

२२६. "आत्मा कशानें सिद्ध होतो ?"

ह्या तुझ्या प्रश्नानें सिद्ध होतो.

साहें हें उत्तर तुला पटलें, तर त्या पटण्यानें सिद्ध होतो.

(१) अज्ञ म्हणजे अनासक्त ज्ञान. (२) अज्ञ म्हणजे वाङ्मयमूर्ति.
(३) अज्ञ म्हणजे निर्गुण आणि सगुण दोन्ही. (४) अज्ञ म्हणजे नेणता. हा तर
अर्थ प्रसिद्धच आहे.

२३८. अपरिग्रहाची कातरी धानालाहि लावली पाहिजे. व्यर्थ भाराभर ज्ञानाचा
परिग्रह करणे योग्य नाही.

२३९. आत्मा शक्यता—मूर्ति आहे. आत्म्याला अशक्य असे कांहीं नाही.

२४०. 'सायन्स'ची कितीहि सूक्ष्म दुर्बीण घेतली तरी आत्म्याचा आवाज
ऐकण्याच्या कामी ती निरुपयोगी आहे.

२४१. पहिले मंगल कोणते ?—भगवान् विष्णुः

दुसरे मंगल ?—गरुडध्वजः

तिसरे मंगल ?—पुण्डरीकाक्षः

चवथे मंगल ?—विष्णुसहस्रनाम पहा.

२४२. तप आणि ताप ह्यांतील विभाजक रेखा ओळखणे जरूर आहे.

२४३. अखंड ईश्वरस्मरण म्हणजे अखंड कर्तव्यजागृति.

२४४. ईश्वरशरणतेची मूर्ति फलत्याग.

२४५. मी असे पाहतो की माझी देवाविषयी जितकी भक्ति, त्यापेक्षा देवाची
माझ्यावर कृपा अधिक आहे.

२४६. अन्यास आणि वैराग्य हीं एकाच वस्तूचीं विधायक आणि निषेधक
अंगे आहेत.

२४७. पहिले दर्शन—ऋसिंह देव.

दुसरे दर्शन—ऋसिंह, प्रल्हाद दोघे देव.

तिसरे दर्शन—ऋसिंह, प्रल्हाद, हिरण्यकशिपु तिघे देव.

चवथे दर्शन—ऋसिंह, प्रल्हाद, हिरण्यकशिपु तिघांच्याहि पत्नीकडे देव.

२४८. मला स्वधर्मच आचरणीय कां ?

ममतेमुळे नव्हे किंवा परधर्माहून तो श्रेष्ठ म्हणूनहि नव्हे, तर माझा त्वांतच
क्लेश आहे म्हणून.

२४९. गुण किंवा दोष 'सहकुटुंब सहपरिवार येऊन कार्यसिद्धि' करीत
असतात.

२५०. सुताराला ज्याप्रमाणे भूमितीच्या सिद्धान्तांची निष्ठा वाटते. तसे सेवकाला
अहिंसादि व्रतांची निष्ठा वाटावी.

२५१. कर्मांत कमी परिग्रहांतून जास्तीत जास्त कस कसा काढावा हे अपरिग्रह

२५२. श्रद्धा + प्रज्ञा + कीर्त्य = सत्व.

२५३. कल्याण सार्वजनिक आहे. ते व्यक्तीचे राखीव असू शकत नाही.

२५४. आर्षी प्रेम, मग त्याग शेवटी शांति.



मे १९६६

या महिन्यांत श्रीसाईबाबांचे दर्शनासाठी बाहेरगांवची भक्तमंडळी सुट्टीसुट्टे कुटुंबातील मुलाबाळांसह पुष्कळच आली होती. कांहीं कलाकारांनी श्रीचे समाधीपुढे हजेरी दिली ती खालीलप्रमाणे.

कीर्तन

श्री. ह. भ. प. मोरेश्वर नरहर धुळेकर, भुसावळ.

श्री. ह. भ. प. हरी वासुदेव ओक, काकडतळे महाड, जि. कुलाबा.

श्री. ह. भ. प. नामदेवबुवा गंगाराम नरसुले, मुंबई.

गवई श्री. मराठे यांची कीर्तने नेहमीप्रमाणे.

गायन

श्री. किसन सावंत (भावगीत रेडिओ स्टार) ग्रॅंट रोड, मुंबई.

श्री. रामचंद्र महादेव करंदीकर उर्फ रामकरंदीकर, अंधेरी, मुंबई ५८.

श्री. गुलाबराव बाबाराव ठाकरे सु. भांडुपे मुंबई ७८

नृत्य

श्री. गजानन पाटी (कोळी नृत्य) चालक सौ. मथुराबाई शिवराम धरणकर, कुलाबा, मुंबई नं. ५.

सूर्यग्रहण

दि. २०।५।६६ शुक्रवार रोजी दुपारी ४ वाजल्यापासून सायंकाळी ५।। वाजेपर्यंत साईसंस्थानतर्फे श्रीचे पाहुंकास अभिषेक , व नंतर मंगलस्नान असा कार्यक्रम झाला.

मोठ्यांच्या भेटी

मे. हरिभाऊ पाटसकर, न्यू दिहडी